

पशुवैद्यकीय जैवपदार्थ निर्मिती संस्था, औंध, पुणे-७ अंतर्गत असलेल्या फरमेंटर विभागातील विविध युनिट्सचे (एअर कॉम्प्रेसर, एअर हॅण्डलींग युनिट, कुलिंग टॉवर व चिलर) वार्षिक सेवा संविदा व देखभाल करण्याकरीता सहआयुक्त पशुसंवर्धन, पशुवैद्यकीय जैवपदार्थ निर्मिती संस्था, औंध, पुणे-७ यांना वित्तीय अधिकार प्रदान करण्याबाबत.

महाराष्ट्र शासन
कृषि, पशुसंवर्धन, दुग्धव्यवसाय विकास व मत्स्यव्यवसाय विभाग
शासन निर्णय क्र. पविआ-२०१५/प्र.क्र. १९२ /पदुम-३
मादाम कामा मार्ग, हुतात्मा राजगुरु चौक ,
मंत्रालय विस्तार, मुंबई-३२
दिनांक :- २० फेब्रुवारी, २०१६.

वाचा:- सह आयुक्त पशुसंवर्धन (मुख्यालय), आयुक्त पशुसंवर्धन, पुणे यांचे कार्यालयीन पत्र क्र. प्रशासन-२(३१) / वित्तीय अधिकारी/२१६/२०१५, पसं-८, पुणे-०७, दिनांक - २७.२.२०१५

प्रस्तावना -

पशुवैद्यकीय जैवपदार्थ निर्मिती संस्था, औंध, पुणे-७ ही महाराष्ट्र शासनाची राज्यातील पशुपक्ष्यांना विविध रोगांपासून संरक्षण देण्यासाठी लागणाऱ्या विविध रोगप्रतिबंधक लसनिर्मिती करणारी एकमेव संस्था आहे. सदर संस्थेमार्फत राज्यातील विविध पशुवैद्यकीय संस्थांना मोफत लस पुरवठा केला जातो. लस उत्पादन करण्यास आवश्यक असलेली विविध यंत्रसामुग्री, संयंत्रे, उपकरणे खरेदी करण्यात येतात. ती सुस्थितीत व कार्यक्षम ठेवण्याचे दृष्टीने त्यांची आवश्यकतेनुसार नियतकालाने देखभाल करणे आवश्यक आहे व यामुळे त्यांच्या आयुष्यमानात वाढ होते व कार्यक्षमता टिकविता येते. सदर उपकरणांची दुरुस्ती देखभाल उत्पादन कंपनीकडून अथवा प्राधिकृत एजंटकडून किंवा इतर सक्षम कंपन्याकडून करून घेणे आवश्यक आहे. अन्यथा सदर उपकरणांमध्ये दोष निर्माण झाल्यास लस उत्पादन प्रक्रियेत बाधा येईल व आवश्यक त्या गुणवत्तेची लसनिर्मिती होणार नाही. या पार्श्वभूमीवर विविध उपकरणे / संयंत्रे / यंत्रांच्या वार्षिक देखभालीचा करार करण्यासंबंधीचे अधिकार सहआयुक्त, पशुजैव पदार्थ निर्मिती संस्था, औंध, पुणे-०७ यांना प्रदान करण्याची बाब शासनाच्या विचाराधीन होती. त्यानुषंगाने खालीलप्रमाणे शासन निर्णय निर्गमित करण्यात येत आहे.

शासन निर्णय :-

पशुवैद्यकीय जैवपदार्थ निर्मिती संस्था, औंध, पुणे-०७ येथे पशु व पक्षांसाठी आवश्यक लस उत्पादन करण्याकरिता जी आधुनिक व मौल्यवान यंत्रसामुग्री / संयंत्रे / उपकरणे खरेदी करण्यात येतात त्यांच्या वार्षिक देखभालीसाठी उत्पादन कंपन्यांबरोबर वार्षिक करार करण्यासाठी सहआयुक्त पशुसंवर्धन, पशुवैद्यकीय जैवपदार्थ निर्मिती संस्था, औंध, पुणे-०७ यांना खालील अटीच्या अधिन राहून वित्तीय अधिकार प्रदान करण्यात येत आहे.

वित्तीय अधिकार प्रदानासंदर्भात अटी व शर्ती खालीलप्रमाणे राहतील.

१) पशुवैद्यकीय जैवपदार्थ निर्मिती संस्था, औंध, पुणे-०७ या संस्थेत जी मौल्यवान यंत्रसामुग्री / संयंत्रे / उपकरणे खरेदी करण्यात आलेली आहेत व भविष्यात खरेदी करण्यात येणार आहेत अशा यंत्रसामुग्री / संयंत्रे / उपकरणे यांची दुरुस्ती करणे, आवश्यकतेनुसार संयंत्र निहाय देखभालीचा वार्षिक सेवा संविदा करार करणे तसेच, त्यांचे कॅलिब्रेशन व व्हॅलीडेशन करण्याकरीता त्यांना खालील प्रमाणे वित्तीय अधिकार प्रदान करण्यात येत आहेत.

संस्थेने अशा प्रकारच्या आधुनिक व मौल्यवान यंत्रसामुग्री / संयंत्रे / उपकरणे तपासणी करण्याबाबत विहित नमुन्यातील नोंदवही ठेवावी व ती वर्षातून एकदा तपासण्याची कटाक्षाने काळजी घेण्यात यावी. सदरची नोंदवही आवश्यक असेल तेव्हा लेखा परिक्षणासाठी उपलब्ध करून द्यावी.

२) दुरुस्तीकरिता लागणारे सुटे भाग खरेदीसाठी यंत्रसामुग्री / संयंत्रे / उपकरणे यांच्या मुळ खरेदी किंमतीच्या २५ टक्के मर्यादेपर्यंत खर्च करण्याचे वित्तीय अधिकार सहआयुक्त पशुसंवर्धन, पशुवैद्यकीय जैवपदार्थ निर्मिती संस्था, पुणे यांना, २५ ते ५० टक्के मर्यादेपर्यंतचे अधिकार आयुक्त पशुसंवर्धन, महाराष्ट्र राज्य, पुणे यांना व ५० टक्के पेक्षा जास्त मर्यादेचे अधिकार हे शासनास राहतील.

३) सदर यंत्रसामुग्री / संयंत्रे / उपकरणे यांची वार्षिक देखभाल करताना लागणाऱ्या इतर उपभोग्य / किरकोळ वस्तू खरेदीचे पूर्ण अधिकार सहआयुक्त पशुसंवर्धन, पशुवैद्यकीय जैवपदार्थ निर्मिती संस्था, पुणे यांना राहतील.

४) यंत्रसामुग्री / संयंत्रे / उपकरणे यांच्या मूळ खरेदी किंमतीच्या १० टक्के मर्यादेपर्यंत वार्षिक देखभालावरील खर्चाचे अधिकार सहआयुक्त पशुसंवर्धन, पशुवैद्यकीय जैवपदार्थ निर्मिती संस्था, औंध, पुणे यांना तर वार्षिक देखभाल खर्च १० ते १५ टक्के या दरम्यान होणार असेल तर वार्षिक देखभाल करारास आर्थिक मंजूरी देण्यास आयुक्त पशुसंवर्धन, महाराष्ट्र राज्य, पुणे हे सक्षम प्राधिकारी राहतील आणि १५ टक्के पेक्षा जास्त खर्चास मंजूरी देण्याबाबतचे पूर्ण अधिकार हे शासनास राहतील.

५) असा देखभाल करार हा उत्पादन कंपन्यांबरोबर, अधिकृत विक्रेत्या कंपनीबरोबर, त्यांच्या अधिकृत एजंट बरोबर करण्यात यावा. हे शक्य नसल्यास विहित शासकीय कार्यपद्धतीचा अवलंब करून इतर सक्षम कंपन्यांकडून दरपत्रके / निविदा मागवून करार करण्यात यावा.

६) यंत्रसामुग्री / संयंत्रे / उपकरणे यांचा वार्षिक देखभालीचा करार हमीपत्र (गॅरंटी पिरीयड) संपण्याच्या तारखेनंतर एक वर्षापेक्षा जास्त कालावधीसाठी एकाच वेळी करण्यात येऊ नये.

७) देखभालीच्या वार्षिक करारावर सहआयुक्त पशुसंवर्धन, पशुवैद्यकीय जैवपदार्थ निर्मिती संस्था, पुणे यांनी स्वाक्षरी करणे आवश्यक आहे.

८) ज्या यंत्रसामुग्री / संयंत्रे / उपकरणे यांची मुळ खरेदी किंमत रु.१०,०००/- (रुपये दहा हजार फक्त) पेक्षा कमी असेल अशा प्रकरणी वार्षिक देखभाल करता येणार नाही. अशा प्रकरणी मुळ खरेदी किंमतीच्या २५ टक्के रक्कम दुरुस्तीकरिता खर्च करण्याचे वित्तीय अधिकार सहआयुक्त पशुवैद्यकीय जैवपदार्थ निर्मिती संस्था, पुणे-७ यांना राहतील.

९) वार्षिक देखभाल करण्यापोटी किंवा त्या अनुषंगाने येणारा खर्च संबंधित आर्थिक वर्षात उपलब्ध असलेल्या तरतूदीतून भागविण्यात यावा.

१०) देखभाल कराराचे वेळेवर नूतनीकरण करण्याची जबाबदारी संबंधित संस्थेची राहिल. प्रतिवर्षी किती यंत्रसामुग्री / संयंत्र / उपकरणांबाबत वार्षिक देखभाल केली त्या सयंत्राची किंमत / खरेदीचा तपशील / कोणाबरोबर करार केला / केलेल्या कराराची मुदत, देखभालीवरील खर्च इत्यादीबाबतची माहिती समाविष्ट करून तसा अहवाल आयुक्त पशुसंवर्धन, महाराष्ट्र राज्य, पुणे यांना सादर करण्यात यावा.

११) नव्याने खरेदी करण्यात येणाऱ्या आधुनिक / मौल्यवान यंत्रसामुग्री / संयंत्रे / उपकरणे यांचे बाबतीत वार्षिक देखभाल करार या आदेशातील तरतूदीनुसार करण्यात यावा.

१२) पशुवैद्यकीय जैवपदार्थ निर्मिती संस्था, पुणे येथे असलेली यंत्रसामुग्री / संयंत्रे / उपकरणे / हत्यारे यांचे आदर्श लसनिर्मितीच्या अटी व शर्ती प्रमाणे लसीची गुणवत्ता कायम ठेवण्यासाठी वर्षातून दोन वेळा यंत्रसामुग्री / संयंत्रे / उपकरणे निहाय कॅलीब्रेशन व व्हॅलीडेशन करून घेणेस सुध्दा पूर्ण वित्तीय अधिकार प्रदान करण्यात येत आहेत.

१३) या आदेशान्वये प्रदान केलेल्या शक्तीचा वापर हा अर्थसंकल्पीय तरतूद आणि वित्तीय प्रकाशने / नियम व विनियम यामध्ये समाविष्ट केलेल्या किंवा अंमलात असलेल्या आदेशाच्या अधिन राहिल.

वित्तीय अधिकार, नियम पुस्तिका १९७८ भाग- २ या प्रकाशनांमध्ये आवश्यक त्या सुधारणा अथावकाश करण्यात येतील.

हा शासन निर्णय आदेश वित्त विभागाच्या अनौपचारिक संदर्भ क्र. ५१२/१५/ विनियम, दि. १८.१.२०१६ अन्वये व त्यांच्या सहमतीने निर्गमित करण्यात येत आहेत.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१६०२२०१७५७४४४६०१ असा आहे. हा आदेश डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांचे आदेशानुसार व नावाने,

(श. मा. साठे)

उप सचिव, महाराष्ट्र शासन

प्रत:-

१. प्रधान सचिव, वित्त विभाग, मंत्रालय, मुंबई-३२.
२. प्रधान सचिव, (पदुम), कृषि व पदुम विभाग, मंत्रालय, मुंबई-३२ यांचे स्वीय सहायक.
३. आयुक्त पशुसंवर्धन, पशुसंवर्धन आयुक्तालय, औंध, पुणे-०७
४. सहआयुक्त पशुसंवर्धन, पशुवैद्यकीय जैवपदार्थ निर्मिती संस्था, औंध, पुणे-०७.
५. महालेखापाल कार्यालय, महाराष्ट्र- १/२ (लेखा परीक्षा/अनुज्ञेयता), मुंबई/नागपूर.
६. जिल्हा कोषागार अधिकारी, पुणे.
७. वित्त विभाग, (विनियम), मंत्रालय, मुंबई- ३२.
८. निवड नस्ती (पदुम-३).